

സർക്കാർ സ്വീകരിച്ചിരുന്നു. ഒരു പുനരുദ്ധാരണ പാക്കേജ് നടപ്പാക്കാൻ സർക്കാർ തീരുമാനിച്ചതിന്റെ ഭാഗമായി 21-12-2020-ൽ ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ ചേർന്ന യോഗത്തിൽ കശുവണ്ടി വ്യവസായികളുടെ വിവിധ ബാങ്കുകളുടെ വായ്പകൾ പുനഃക്രമീകരിക്കുന്നതിനും പുനഃക്രമീകരിക്കാനാകാത്ത വായ്പകളിന്മേൽ ഒറ്റത്തവണ തീർപ്പാക്കൽ പദ്ധതി നടപ്പിലാക്കുന്നതിനുമായി വ്യവസായ പ്രതിനിധി, സർക്കാർ പ്രതിനിധി, എസ്.എൽ.ബി.സി. കൺവീനർ എന്നിവരുൾപ്പെടെ മൂന്നംഗ കമ്മിറ്റി രൂപീകരിക്കാനും തീരുമാനിച്ചിട്ടുണ്ട്. പ്രസ്തുത തീരുമാനപ്രകാരം രൂപീകരിച്ച മൂന്നംഗ കമ്മിറ്റി ഇതിനകം മൂന്ന് യോഗങ്ങൾ ചേർന്നു. ഇതുമായി ബന്ധപ്പെട്ട പ്രവർത്തനം അവലോകനം ചെയ്യാനായി 2021 ജൂലൈ 12-ന് വ്യവസായ വകുപ്പുമന്ത്രിയുടെ അധ്യക്ഷതയിൽ വ്യവസായ പ്രതിനിധികളുമായും ബാങ്ക് പ്രതിനിധികളുമായും യോഗം ചേരുകയും പ്രസ്തുത യോഗത്തിൽ പുനരുദ്ധാരണ പാക്കേജ് നടപ്പിലാക്കുന്നതുവരെ വ്യവസായികൾക്കെതിരായ റിക്വറിയുൾപ്പെടെയുള്ള നടപടികൾ നിർത്തിവയ്ക്കാനുള്ള നിർദ്ദേശം ബാങ്കുകൾക്ക് നൽകുകയും ചെയ്തു. ഇതുകൂടാതെ ഈ കമ്മിറ്റി ജൂലൈ 15-ന് ഇതുസംബന്ധിച്ച് മറ്റ് കാര്യങ്ങൾ പരിശോധിക്കാൻ യോഗം ചേർന്നിട്ടുണ്ട്. ഇവിടെ ഉന്നയിച്ച ക്ഷേമനിധി പെൻഷൻ സംബന്ധിച്ച് പൊതുവായൊരു നിലപാട് ധനകാര്യ വകുപ്പ് സ്വീകരിച്ചിട്ടുള്ളതാണ്. അംശദായം നൽകുന്നവരെല്ലാം സാമൂഹ്യക്ഷേമ പെൻഷൻ നൽകുന്നതിൽനിന്ന് ഒഴിവാക്കണമെന്ന സമീപനമാണുള്ളത്. ബഹുമാനപ്പെട്ട അംഗം സൂചിപ്പിച്ച ആ പ്രശ്നം ഒന്നുകൂടി പരിശോധിച്ച് ആവശ്യമായ നടപടി സ്വീകരിക്കുന്നതാണ്.

7. മത്സ്യബന്ധന തുറമുഖം

ശ്രീ. ഇ. ചന്ദ്രശേഖരൻ: സർ, കാസർഗോഡ് ജില്ലയിലെ കാഞ്ഞങ്ങാട് നിയോജകമണ്ഡലത്തിലെ അജാനൂർ മത്സ്യബന്ധന തുറമുഖത്തിന് വേണ്ടിയുള്ള ആവശ്യം ഉന്നയിച്ചുതുടങ്ങിയിട്ട് ഏതാണ്ട് രണ്ട് ദശാബ്ദം കഴിഞ്ഞിരിക്കുന്നു. ദശാബ്ദങ്ങൾ നീണ്ടുനിന്ന അന്വേഷണത്തിനും സർവ്വേയ്ക്കുംശേഷം ഇപ്പോഴും ഈ മത്സ്യബന്ധന തുറമുഖം യാഥാർത്ഥ്യമാകാത്ത സാഹചര്യത്തിൽ തീരദേശമേഖലയിലെ മത്സ്യ തൊഴിലാളികൾ ഏറെ പ്രതിഷേധത്തിലും സമരത്തിന്റെ പാതയിലേയ്ക്കും നീങ്ങുകയാണ്. രണ്ട് ദശാബ്ദക്കാലത്തിനിടയിൽ ഇതുമായി ബന്ധപ്പെട്ട് നടത്തിയ സർവ്വേ ഉൾപ്പെടെയുള്ള നടപടികളെല്ലാം പൂർത്തീകരിച്ചതിനുശേഷം അതോടൊപ്പമുണ്ടായിരുന്ന മറ്റ് മത്സ്യബന്ധന തുറമുഖങ്ങളിൽ ചിലത് ആരംഭിച്ച സാഹചര്യത്തിൽ ഇതുകൂടി എത്രയുംപെട്ടെന്ന് ആരംഭിക്കുന്നതിനുള്ള നടപടിയുണ്ടാകണമെന്നാണ് ഈ സബ്മിഷനില്ലുടെ ഞാൻ ഉന്നയിക്കുന്നത്.

മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി (ശ്രീ. സജി ചെറിയാൻ): സർ, ശ്രീ. ഇ. ചന്ദ്രശേഖരൻ ഉന്നയിച്ച പ്രശ്നം വസ്തുതാപരവും അതിവഗൗരവവുമാണ്. പതിറ്റാണ്ടുകളായി കാസർഗോഡ് ജില്ലയിലെ ജനങ്ങളുടെ ഒരു സ്വപ്നമാണ് അജാൻതർ മത്സ്യബന്ധന തുറമുഖം. ഹോസ്ദുർഗ് താലൂക്കിലെ ചിത്താരി കടൽപ്പുറം ഉൾപ്പെടുന്ന അജാൻതർ ഭാഗത്തൊരു ഫിഷിംഗ് ഹാർബർ നിർമ്മിക്കുന്നതിനുള്ള അന്വേഷണ ഗവേഷണ പ്രവർത്തനം നടത്തുന്നതിനായി 53 ലക്ഷം രൂപയുടെ ഭരണാനുമതി ഗവൺമെന്റ് നൽകിയിരുന്നു. അതിന്റെയടിസ്ഥാനത്തിൽ മാത്തമാറ്റിക്കൽ മോഡൽ സ്റ്റഡി നടത്തുന്നതിന് സി.ഡബ്ല്യു. പി.ആർ.എസ്., പൂനെ യെ ചുമതലപ്പെടുത്തി. ടെക്നിക്കൽ സ്റ്റഡി റിപ്പോർട്ട് 2016-ൽ ലഭിക്കുകയും ചെയ്തു. 22-11-2017-ൽ അന്നത്തെ റവന്യൂ വകുപ്പുമന്ത്രിയായിരുന്ന ശ്രീ. ഇ. ചന്ദ്രശേഖരന്റെ സാന്നിധ്യത്തിൽ ചേർന്ന യോഗത്തിൽ ഗതിമാറി ഒഴുകിക്കൊണ്ടിരിക്കുന്ന ചിത്താരിപ്പുഴയുടെ അഴിമുഖത്തെ പ്രശ്നങ്ങൾക്ക് പരിഹാരം കാണത്തക്കവിധത്തിൽ വേണം അജാൻതർ മത്സ്യബന്ധന തുറമുഖത്തിന്റെ രൂപകല്പന നടത്തേണ്ടതെന്ന് തീരുമാനിച്ചു. അതിന്റെയടിസ്ഥാനത്തിൽ അജാൻതർ മത്സ്യബന്ധന തുറമുഖം നിർമ്മിക്കുമ്പോൾ ഷോർലൈൻ മാറ്റങ്ങൾ, ചിത്താരിപ്പുഴയുടെ ഗതിമാറ്റം എന്നിവകൂടി കണക്കിലെടുത്ത് ആവശ്യമായ റിവർ ട്രെയിനിംഗ് വർക്കുകൾ കൂടി ഉൾപ്പെടുത്തിയ റിപ്പോർട്ട് സമർപ്പിക്കാൻ പഠന ഏജൻസിയായ പൂനെ സി.ഡബ്ല്യു.പി.ആർ.എസ്.-നോട് വീണ്ടും ആവശ്യപ്പെട്ടു. തുടർന്ന് സി.ഡബ്ല്യു.പി.ആർ.എസ്. ഉദ്യോഗസ്ഥർ 11-7-2019-ന് അജാൻതർ മത്സ്യബന്ധന തുറമുഖം സന്ദർശിച്ച് പഠനത്തിനാവശ്യമായ അധിക ഡാറ്റകൾകൂടി സമർപ്പിക്കാൻ ആവശ്യപ്പെടുകയും ചെയ്തു. ഇതിൻപ്രകാരം നിർദ്ദിഷ്ട പുലിമുട്ടിന്റെയും റിവർ ട്രെയിനിംഗ് വർക്കിന്റേയും ജിയോറഫറൽസ് ഇലക്ട്രോണിക് ഫോർമാറ്റിൽ ഒരു ഡ്രോയിംഗ് തയ്യാറാക്കി സി.ഡബ്ല്യു.പി.ആർ.എസ്., പൂനെയ്ക്ക് സമർപ്പിക്കുകയും ചെയ്തു. എന്നാൽ, സി.ഡബ്ല്യു.പി.ആർ.എസ്.-ൽനിന്നും അന്തിമ റിപ്പോർട്ട് ഇതുവരെ ലഭിച്ചിട്ടില്ല. സി.ഡബ്ല്യു.പി.ആർ.എസ്.-ൽനിന്നും അന്തിമ റിപ്പോർട്ട് ലഭിച്ചതിനുശേഷം ഇ.ഐ.എ. പഠനം, സി.ആർ.ഇസഡ്. ക്ലിയറൻസ്, പൊല്യൂഷൻ കൺട്രോൾ ബോർഡിൽ നിന്നുള്ള അനുമതി എന്നിവ ലഭ്യമാകുന്നതിനുള്ള നടപടി പൂർത്തിയാക്കേണ്ടതുണ്ട്. ബഹുമാനപ്പെട്ട അംഗം പറഞ്ഞത് വസ്തുതാപരമാണ്. ജനകീയമായ വലിയ തോതിലുള്ള പ്രക്ഷോഭങ്ങളും പ്രതിഷേധങ്ങളും വരികയാണ്. ശ്രീ. ഇ. ചന്ദ്രശേഖരൻ നിരന്തരം ഈ പ്രശ്നം സർക്കാരിൽ ഉന്നയിക്കുന്നുമുണ്ട്. ഞാൻ കൂടി പങ്കെടുത്ത് അജാൻതരിൽ പ്രത്യേകയോഗം നടത്തി ഈ പ്രശ്നത്തിന് ശാശ്വതമായ പരിഹാരം കാണാൻ തീരുമാനിച്ചിട്ടുണ്ടെന്ന കാര്യം സഭയെ അറിയിക്കുകയാണ്.